



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar l-Erbgħa, 1 ta' Diċembru, 2021.

Numru 3

Rikors numru 77/10/1 JVC

James Buttigieg u John Paul Azzopardi fil-kapaċita` tagħhom ta' President u Segretarju rispettivament ta' l-Għaqda Filarmonika Mnarja u b'nota tal-10 ta' Dicembru 2010 John Xuereb assumu l-atti tal-kawża minflok John Paul Azzopardi peress illi ssuċċieda bħala Segretarju tal-Għaqda attriċi

v.

Dottor Michael Caruana u Joseph Apap, fil-kapaċita` tagħhom ta' President u Segretarju rispettivament tas-Socjeta` Filarmonika Leone

1. Din is-sentenza titratta l-appell tal-attriċi kif ukoll tal-konvenuta minn sentenza li tat il-Qorti tal-Maġistrati (Għawdex) Ġurisdizzjoni Superjuri, Sezzjoni Ġenerali fit-12 ta' Lulju 2016 dwar drittijiet fuq il-marċ "*Bonnici Brothers*" sive "*10th Anniversary*" sive "*Letter A*" li nkiteb mill-Mro. Joseph Sammut.

2. Il-kawża bdiet b'rikors maħluf preżentat fit-30 ta' Settembru, 2010 permezz ta' liema l-attriċi ppremettiet u talbet is-segwenti:

“Illi r-rikorrenti kienu akkwistaw id-drittijiet kollha relattivament għall-marc brijuz “Bonnici Brothers” sive “10th Anniversary” sive “Letter A” għal gewwa t-territorju ta' Ghawdex (b'eccezzjoni unika għall-Festa ta' San Gorg, Rabat, Ghawdex) bi ftehim ta' akkwist konkluz mal-awtur il-Maestro Joseph Sammut fid-29 ta' Jannar 1992, kopja annessa u mmarkata bhala Dok A;

Illi permezz ta' din l-istess skrittura mmarkata Dok. A, is-Surmast Joseph Sammut biegh u ttrasferixxa l-uzu esklussiv gewwa Ghawdex lill-istess Għaqda Filarmonika Mnarja, Nadur ta' dan il-marc magħruf bhala “Marc Letter A” bl-uniku kundizzjoni esplicita illi dan il-marc ma jindaqqx fil-festa ta' San Gorg tar-Rabat, Ghawdex;

Illi s-socjeta' konvenuta llum, cioe' tmintax-il sena wara l-iskrittura privata su-riferita, qed tallega li l-istess Surmast Joseph Sammut għamel donazzjoni lilhom ta' l-istess marc magħruf bhala “Letter A”;

Illi t-titolu relattiv spettanti lir-rikorrenti huwa precedenti dak vantat mis-socjeta' konvenuta b'ben tmintax-il sena, illi matulhom is-socjeta' konvenuta ma ressqet ebda kontestazzjoni u ma ddeduciet ebda pretensjoni gudizzjarja relattiva għall-istess;

Illi s-socjeta' konvenuta qed tibbaza l-pretensjonijiet tagħha fuq allegat “titolu” mogħti mill-Maestro Joseph Sammut, li se mai, kien hekk mogħti ben tmintax-il sena wara illi l-istess Maestro Joseph Sammut kien biegh (u mhux sempliciment iddona) id-drittijiet ta' dan l-istess marc specifiku f'Ghawdex lir-rikorrenti. Mhux hekk biss, izda dan għamlu fl-1992 b'mod illi esplicitament intrabat illi ma jghaddix dan il-marc lill-ebda persuna ohra f'Ghawdex.

Jghid għalhekk il-konvenut għaliex dina l-Onorabbli Qorti m'għandiex:-

1. Tiddikjara u tiddeciedi illi t-titolu għall-marc brijuz “Bonnici Brothers” sive “10th Anniversary” sive “Letter A” gie mibjugħ u trasferit lill-Għaqda Filarmonika Mnarja, Nadur, permezz ta' skrittura privata bejn l-istess Għaqda Filarmonika Mnarja, Nadur u l-Maestro Joseph Sammut fid-29 ta' Jannar 1992;

2. Konsegwentement tiddikjara u tiddeciedi illi s-socjeta' Filarmonika Leone ma tgawdi ebda drittijiet fuq l-istess marc brijuz “Bonnici Brothers” sive “10th Anniversary” sive “Letter A”.

Bl-ispejjez kontra l-konvenuti nkluzi dawk ta' l-litra Ufficjali datata hamsa u ghoxrin (25) ta' Awissu 2010, li jibqghu minn issa ngunti ghas-subizzjoni."

3. Il-konvenuta wieġbet:¹

"1. Illi s-socjeta' intimata (recte, attrici) m'ghandha l-ebda nteress guridiku biex tattakka l-kuntratt tal-hamsa (5) ta' Gunju 2010 (Dok JA1) in atti tan-Nutar Anthony Hili li sar bejn is-socjeta' Filarmonika Leone u s-Surmast Sammut stante li hija ma kinitx parti fuq dak il-kuntratt;

2. Illi fit-tieni lok irid jingab l-original tad-dokument tal-ftehim tad-29 ta' Jannar 1992 (Dokument A anness mar-rikors guramentat) stante li l-kopja pprezentata mhix originali u lanqas m'hi awtentikata bhala vera kopja tal-original;

3. Illi s-socjeta' intimata ilha fil-pussess ta' dan il-marc in buona fede, b'mod kontinwu, mhux miksus, pacifiku, pubbliku u mhux ekwivoku ghall-perjodu ta' aktar minn tletin (30) sena. Dan ghar-raguni li kellha l-partitura originali tal-marc u ilha ddoqq dan il-marc b'mod regolari u fil-pubbliku sa mill-elf disa' mija u tmienja u sittin (1968) fil-festa ta' Santa Marija organizzata minnha stess kif wkoll f'festi ohra f'Malta u Ghawdex. Is-socjeta' kompliet taghmel hekk ukoll wara d-data tad-disgha u ghoxrin (29) ta' Jannar 1992, wara li dan il-marc allegatament gie akkwistat mis-socjeta' rikorrenti, u l-istess socjeta' rikorrenti qatt ma opponiet jew b'xi mod iehor ippruvat twaqqaf lis-socjeta' intimata milli ddoqq dan il-marc wara l-elf disa' mija u tnejn u disghin (1992), dan skont kif sejjer jirrizulta waqt it-trattazzjoni tal-kawza; u ghalhekk fuq naha hija akkwistat id-drittijiet ta' l-awtur fuq dan il-marc bil-preskrizzjoni akkwisittiva trentennali, u fuq in-naha l-ohra kull dritt illi talvolta kien jispetta lil xi terza persuna kwalsiasi illi tipprova tipprojbixxi lilha milli ddoqq dan il-marc intilef bil-preskrizzjoni trentennali, u dan fit-termini tal-artikolu 2143 tal-Kodici Civili;

4. Illi dejjem minghajr pregudizzju ghall-premess, it-talbiet attrici huma nfondati fid-dritt u fil-fatt stante li l-marc "Bonnici Brothers" sive "10th Anniversary" sive "Letter A" kien gie mghoddi lis-Socjeta' Filarmonika Leone mis-Surmast Sammut fl-elf disa' mija u tmienja u sittin (1968) fiz-zmien meta s-Surmast Sammut kien impjegat tas-Socjeta' Filarmonika Leone u dan skont kif ikkonferma l-istess Surmast Sammut f'affidavit maghmul minnu fis-sebgha (7) ta' Lulju tas-sena 2010, li kopja tieghu giet annessa u pprezentata bhala Dok JA 2. Il-kuntratt pubbliku li sar fil-hamsa (5) ta' Gunju 2010 sempliciment ikkristallizza l-ghotja li kienet saret mis-Surmast Sammut fl-1968. Isegwi ghalhekk li l-istess Surmast Sammut ma seta' qatt jittrasferixxi l-proprjeta' ta' dan il-marc lis-socjeta'

¹ Fol. 13 et seq.

Filarmonika Mnarja fl-1992 u l-iskrittura tal-1992, jekk kellha xi effett, kien li limitatament taghti fakolta' lis-socjeta' attrici sabiex hija ddoqq dan il-marc;

5. Illi, dejjem minghajr pregudizzju għall-premess, anke jekk għall-pura grazzja tal-argument wiehed kellu jikkoncedi li s-socjeta' rikorrenti hija l-proprjetarja tal-marc in kwistjoni u per konsegwenza tgawdi d-drittijiet tal-awtur fuq dan il-marc, tali drittijiet tal-awtur ma jipprekludux lis-socjeta' intimata milli ddoqq dan il-marc fil-pubbliku. Dan għar-raguni li fit-termini tal-artikolu 9(1)(g) tal-Kap 415, id-drittijiet tal-awtur ma jinkludux il-projbizzjoni tat-tweqqif, daqq jew wiri ta' xogħol f'post fejn ma jithallas ebda dritt ta' dhul għal dan l-att minn xi club li l-iskop tiegħu ma jkunx li jagħmel qligħ;

6. Salvi eccezzjonijiet ulterjuri fid-dritt u fil-fatt.

7. B'referenza għall-paragrafi tar-rikors guramentat, l-esponenti jirrivaw li dawn huma lkoll kontestati għar-ragunijiet premessi."

4. B'sentenza mogħtija fit-30 ta' Settembru 2011, il-Qorti tal-Maġistrati (Għawdex) Ġurisdizzjoni Superjuri, Sezzjoni Ġenerali, iddeċidiet il-każ billi:

- “1. Tichad l-ewwel eccezzjoni tas-socjeta' konvenuta;*
- 2. Tichad it-tieni eccezzjoni tas-socjeta' konvenuta;*
- 3. Tastjeni milli tiehu konjizzjoni tat-tielet eccezzjoni tas-socjeta' konvenuta;*
- 4. Tilqa' r-raba' eccezzjoni fejn qed issostni li t-talbiet attrici huma infondati fid-dritt u fil-fatt u tichad it-talbiet attrici inkwantu rrizulta li l-Għaqda Filarmonika Mnarja permezz ta' l-iskrittura tad-29 ta' Jannar 1992 akkwistat biss id-dritt li ddoqq l-istess marc izda mhux id-drittijiet ta' l-awtur;*
- 5. Tastjeni milli tiehu konjizzjoni tal-hames eccezzjoni tas-socjeta' konvenuta.*

L-ispejjez għandhom jigu sopportati inkwantu għall-ewwel zewg eccezzjonijiet mis-socjeta' konvenuta u l-kumplament mis-socjeta' attrici."

5. L-attrici appellat mis-sentenza. Imbagħad b'sentenza tad-29 ta' Mejju 2015, din il-Qorti ħassret is-sentenza tal-ewwel Qorti tat-30 ta' Settembru 2011 u bagħtet l-atti lura lill-ewwel Qorti sabiex tiddeċiedi dwar

it-talbiet tal-attriċi wara li tqis it-tielet u l-ħames eċċezzjonijiet tal-konvenuta.

6. Fit-28 ta' Awwissu 2015 il-konvenuta ppreżentat rikors għar-ritrattazzjoni tas-sentenza tad-29 ta' Mejju 2015 abbażi tal-Artikolu 811(i), (g) u (e) tal-Kap. 12 minħabba allegati disposizzjonijiet konfliġġenti, *ultra petita* u applikazzjoni ħażina tal-liġi;

7. B'sentenza tat-8 ta' Marzu 2016 din il-Qorti ddeċidiet illi mhux possibbli li jkollok ritrattazzjoni wara sentenza *in parte* u ddikjarat li t-talba hi nulla;

8. B'sentenza tat-12 ta' Lulju 2016 l-ewwel Qorti ddeċidiet il-kawża hekk:

"1. Tikkonferma c-cahda tal-ewwel, it-tieni u r-raba' eccezzjoni tas-socjeta' konvenuta;

2. Tilqa' l-ewwel talba attrici billi tiddikjara illi t-titolu għall-marc brijuz 'Bonnici Brothers' sive '10th Anniversary' sive 'Letter A' gie mibjugħ u trasferit lill-Għaqda Filarmonika Mnarja, Nadur, permezz ta' skrittura privata bejn l-istess Għaqda Filarmonika Mnarja, Nadur u l-Maestro Joseph Sammut fid-29 ta' Jannar 1992 limitatament izda għall-Gzira ta' Ghawdex u bil-kundizzjoni izda li dan ma jistax jindaqq fil-festa ta' San Gorg, f'Ghawdex;

3. Tilqa' t-tielet eccezzjoni tal-preskrizzjoni tas-socjeta' konvenuta fis-sens limitat li tiddikjara li l-istess socjeta' konvenuta akkwistat permezz tal-preskrizzjoni akkwisittiva d-dritt li ddoqq il-marc brijuz 'Bonnici Brothers' sive '10th Anniversary' sive 'Letter A' filwaqt li s-socjeta' attrici tilfet permezz tal-preskrizzjoni estintiva l-jedd li twaqqaf lis-socjeta' konvenuta milli ddoqq il-marc brijuz 'Bonnici Brothers' sive '10th Anniversary' sive 'Letter A'. Konsegwentement tichad it-tieni talba attrici.

4. *Tiċċad l-eċċezzjonijiet rimanenti.*

Fic-cirkustanzi l-ispejjeż kollha salv dawk ġia decizi, għandhom jiġu sopportati b'mod ugwali bejn il-partijiet."

9. L-attriċi appellat minn dik is-sentenza u lmentat illi: (i) is-sentenza tat-12 ta' Lulju 2016 hija *ultra petita*; u li (ii) l-eċċezzjoni tal-preskrizzjoni kellha tiġi miċċhuda. Għaldaqstant, talbet lil din il-Qorti sabiex tħassarha fil-parti fejn laqgħet it-tielet eċċezzjoni u ddikjarat li l-konvenuta akkwistat bil-preskrizzjoni akkwizittiva ta' tletin sena l-jedd li ddoqq il-marċ "Letter A" filwaqt li l-attriċi tilfet bit-trapass ta' tletin sena l-jedd ta' azzjoni sabiex twaqqaf lill-konvenuta milli ddoqq dak il-marċ.

10. Filwaqt li s-soċjeta` appellata wiegħbet li l-Qorti għandha tiċċad l-appell ipproponiet appell inċidentali minħabba li ssostni li l-ewwel Qorti għamlet żball ta' liġi fl-interpretazzjoni tal-Artikolu 9(1)(g) tal-Att dwar id-Drittijiet tal-Awtur (Kap. 415).

Appell tal-attriċi.

11. Permezz tal-ewwel aggravju l-attriċi tilmenta li s-sentenza hi *ultra petita* għaliex ma ddeċidietx biss dwar il-preskrizzjoni akkwizittiva tad-drittijiet tal-awtur tal-marċ in kwistjoni, kif espressament mitluba tagħmel, iżda ddeċidiet ukoll fuq il-punt dwar jekk kienx hemm preskrizzjoni akkwizittiva għar-rigward tad-dritt li l-marċ jindaqq. Tilmenta li t-tielet

eċċezzjoni għandha tinqara *in toto* bħala eċċezzjoni waħda u li kieku s-soċjeta` konvenuta riedet tqajjem żewġ eċċezzjonijiet separati hija kienet tagħmel distinzjoni ċara bejniethom.

12. Il-konvenuta argumentat li l-Qorti għandha tiċċhad l-ewwel aggravju għaliex mhux ċar jekk hux ibbażat fuq l-*ultra petita* jew l-*extra petita*. Bla ħsara għal dan twieġeb ukoll illi m'huwiex minnu li l-ewwel Qorti ddeċidiet fuq punt li ma kienx kontenut fl-eċċezzjoni relattiva għall-preskrizzjoni. Tgħid li fit-tielet eċċezzjoni tagħha tirreferi b'mod ċar għall-fatt li hija akkwistat id-dritt li ddoqq il-marċ in kwistjoni bis-saħħa tal-preskrizzjoni akwiżittiva trentennali. Issostni li f'kull każ *il piu comprende il meno* stante li d-drittijiet ta' awtur fuq xogħol mużikali minnhom nfushom jinkludu wkoll id-dritt ta' eżekuzzjoni jew daqq ta' dak ix-xogħol mużikali. Tisħaq li f'kull każ għandu jiġi applikat il-prinċipju ta' ekwipollenza tenut kont tal-fatt illi: (i) il-preskrizzjoni li fuqha ddeċidiet l-ewwel Qorti hija bbażata fuq l-istess artikolu li ġie ċitat b' mod speċifiku fit-tielet eċċezzjoni, ossija l-Artikolu 2143 tal-Kap. 16; (ii) il-fatt li l-marċ in kwistjoni ilu jindaqq minnha għal snin twal tirriżulta ampjament mill-provi prodotti; u (iii) fl-istess eċċezzjoni hemm aċċenn għall-fatt li hija akkwistat id-dritt li ddoqq dan il-marċ bis-saħħa tal-istess preskrizzjoni. Finalment u bla ħsara għas-suespost, tikkontendi li f'kull każ l-eċċezzjoni tal-preskrizzjoni tista' tingħata wkoll fl-appell u għalhekk qiegħda tagħti s-segwentu bħala eċċezzjoni formali f'dan l-istadju:

“hija akkwistat id-dritt li ddoqq il-marc “Bonnici Brothers” sive “10th Anniversary” sive “Letter A” bil-preskrizzjoni akkwizittiva trentennali għaliex ilha fil-pussess ta’ dan il-marc in buona fede, b’ mod kontinwu, mhux miksus, paċifiku, pubbliku u mhux ekwivoku għal perjodu ta’ aktar minn tletin (30) sena a tenur tal-artikolu 2143 tal-Kodiċi Ċivili. Per konsegwenza, kull dritt li talvolta kien jispetta lil xi terza persuna kwalsiasi illi tipprojbixxi lis-soċjetà esponenti milli ddoqq dan il-marc intilef bil-preskrizzjoni trentennali. Dan dejjem fit-termini tal-artikolu 2143 tal-Kap. 16 tal-Liġijiet ta’ Malta.”

13. Hu fatt li l-eċċezzjoni tal-preskrizzjoni tista’ titqajjem fi stadju ta’ appell.²

14. L-argument li sar fl-ewwel aggravju sar ukoll fin-nota ta’ sottomissjonijiet li l-attriċi pprezentat fl-ewwel Qorti. Fis-sentenza appellata jingħad:

“Illi f’dan ir-rigward, is-socjeta’ konvenuta fin-nota ta’ sottomissjonijiet tagħha jidher li tqajjem iz-zewg argumenti f’daqqa fis-sens illi tinsisti li hija kienet qed tippossjedi l-marc bhala tagħha izda fl-istess hin tinsisti fuq id-dritt li ddoqq. Fit-trattazzjoni orali izda Dr. Jean Paul Grech uza l-argument illi fit-tielet eccezzjoni ‘il piu’ comprende l-meno’ u cioe’ li jekk ma jirrizultax li s-socjeta’ konvenuta ppreskriviet favur tagħha id-dritt tal-awtur, zgur illi ppreskriviet favur tagħha d-dritt li ddoqq il-marc in kwistjoni.

Illi l-Qorti gharblet sew il-kliem uzat fit-tielet eccezzjoni tas-socjeta’ konvenuta li hija eccezzjoni pjuttost twila. Rat illi ghalkemm verament issemew il-kliem illi s-socjeta’ esponenti ‘akkwistat id- drittijiet tal-awtur’, aktar qabel fl-istess eccezzjoni jissemma’ b’mod car ukoll id-daqq tal-marc in kwistjoni b’mod regolari sa mis-sena 1968 u huwa biss fl-ahhar linja, b’sentenza separata, tal-eccezzjoni li jissemma’ d-dritt tal-awtur. Il-Qorti wara li rat ukoll li l-artikolu 2143 mhux limitat għal drittijiet reali u huwa pjuttost wiesa’ għal dak li huma azzjonijiet koperti minnu kif ukoll wara li rat illi dan l-artikolu huwa specificatament imsemmi fl-eccezzjoni u l-ebda parti minnu ma giet eskluza, tqis li l-argumentazzjoni tas-socjeta’ attriċi li l- eccezzjoni għandha tapplika biss għad-drittijiet tal-awtur u mhux għad-dritt li jindaqq il-marc mihijjex fondata”.

² Art 2122 tal-Kap. 16.

15. Il-Qorti tibda billi tosserva li l-pretensjonijiet tal-attriċi f'din il-kawża huma tnejn. L-ewwel waħda li l-Qorti tiddikjara u tiddeċiedi li t-titolu għall-marċ “*Letter A*” inbigħ lilha b’skrittura ffirmata bejn l-attriċi u l-Mro. Joseph Sammut fid-29 ta’ Jannar 1992. It-tieni talba hi sabiex il-Qorti tiddikjara u tiddeċiedi illi s-soċjeta` appellata ma tgawdi ebda drittijiet fuq l-istess marċ.

16. L-ewwel Qorti laqgħet l-ewwel talba li l-marċ għie trasferit lill-attriċi bl-iskrittura tad-29 ta’ Jannar 1992, “*limitament iżda għal Gżira ta’ Għawdex u bil-kundizzjoni iżda li dan ma jistax jindaqq fil-festa ta’ San Ġorġ, f’Għawdex*”. Imbagħad laqgħet it-tielet eċċezzjoni tal-konvenuta biss fis-sens li akkwistat bil-preskrizzjoni akkwizittiva l-jedd li ddoqq il-marċ filwaqt li l-attriċi tilfet “..... *permezz tal-preskrizzjoni estintiva l-jedd li twaqqaf lis-soċjeta` konvenuta milli ddoqq il-marċ brijuż..... Konsegwentement tiċċhad it-tieni talba attriċi*”.

17. Fit-tielet eċċezzjoni d-difiża tal-konvenuta kienet fis-sens li akkwistat id-drittijiet tal-awtur (*copyright*) fuq il-marċ ‘Bonnici Brothers’ permezz tal-preskrizzjoni akkwizittiva ta’ tletin (30) sena, u dan minħabba li fil-pussess tagħha għandha ‘*l-partitura originali*’ u ilha ddoqq il-marċ sa mis-sena 1968. Hu minnu li fl-eċċezzjoni jissemma li l-konvenuta kienet ilha ddoqq il-marċ sa mis-sena 1968, pero` dak b’referenza għall-akkwist tad-drittijiet tal-awtur (*copyright*) permezz tal-

preskrizzjoni akkwizittiva. Drittijiet li jinkludu l-awtorizzazzjoni u li tipprojbixxi l-għemil f'Malta tal-esekuzzjoni fil-pubbliku tax-xogħol mużikali (ara Artikolu 7 tal-Att dwar id-Drittijiet tal-Awtur, Kap. 415).

18. M'hemmx dubju li l-konvenuta m'akkwistatx id-drittijiet tal-awtur (*copyright*) fuq il-marċ. Dwar dan kien hemm diġa` s-sentenza tal-Qorti tal-Appell tad-29 ta' Mejju 2015 li qalet:

“9. Wara li qieset sew dak li jgħidu l-partijiet u dak li tgħid il-kitba tad-29 ta' Jannar 1992, din il-qorti ma tistax ma taqbilx mal-attriċi illi l-ħsieb illi joħroġ mill-ftehim huwa ċar, u ma jista' jfisser xejn ħlief illi l-attriċi kienet qiegħda tikseb il-jeddijiet kollha fuq il-kompożizzjoni ħlief dawk li espressament kienu esklużi.

.....

10. Il-kelma 'bejgħ' fit-tifsira normali u popolari tagħha – u li, meta tqis illi l- kitba ma saritx minn professjonista legali, kienet ċertament it-tifsira li kellhom f'moħħhom il-partijiet – timplika illi l-bejjigħ qiegħed igħaddi lix- xerrej il-jeddijiet kollha tiegħu fuq il-ħaġa mibjugħa.....

*12. Il-fatt ukoll illi l-awtur żamm xi drittijiet fuq il-kompożizzjoni tiegħu ma jfissirx illi dawk id-drittijiet li ma żammx ma għaddihomx lill-attriċi. Dak li ma ġiex eskluż huwa inkluż: la 'nbigħ' il-marċ, id-drittijiet kollha relattivi ħlief dawk espressament esklużi 'nbigħu' miegħu għax *accessorium sequitur principale*. Għalhekk l-argument tal-konvenuta illi wara l-1992 l-awtur reġa' bigħ il-marċ lill-baned ta' Marsaxlokk jew Marsaskala u Hal Qormi – żewġ baned f'Malta – ma hux inkompatibbli mal-premess”.*

19. Inoltre, fin-nota ta' sottomissjonijiet stess li pprezentat fis-6 ta' Ġunju 2011 għamlitha ċara li l-jedd li tippretendi hu li, “..... iddoqq dan il-marċ ferm qabel is-Socjeta` Filarmonika Mnarja”. Fil-fatt għamlet ukoll referenza għal dak li xehed il-Mro. Sammut:

“Fis-sixty eight (68) meta jien tajt il-marc lill-Banda Leone Għawdex, jiena ma tajthomx il-proprjeta jew aħjar il-copyright tal-marc, imma tajthom id-dritt illi jdoqqu l-marc”.

20. Madankollu l-aħħar parti tal-eċċezzjoni taqra hekk:

“..... u fuq in-naħa l-oħra kull dritt illi talvolta kien jispetta lil xi terza persuna kwalsiasi illi ttiprova ttiprobixxi lilha milli ddoqq dan il-marc intilef bil-preskrizzjoni trentennali, u dan fit-termini tal-artikolu 2143 tal-Kodiċi Ċivili”.

21. Ovvjament ikun intilef id-dritt li ttiprobixxi d-daqq tal-marc għaliex il-konvenuta tippretendi li akkwistat dak il-jedd bit-trapass taż-żmien. Argument sussidjarju għal dak prinċipali li l-konvenuta akkwistat id-drittijiet tal-awtur bil-preskrizzjoni akkwizittiva ta' tletin (30) sena. Għaldaqstant, l-attriċi m'għandhiex raġun tilmenta li dak deċiż fit-tielet paragrafu tal-parti dispożittiva tas-sentenza hu *ultra petita jew extra petita*.

22. It-tieni aggravju jitratta dwar il-meritu tal-eċċezzjoni dwar l-akkwist tal-jedd li ddoqq il-marc 'Letter A' permezz tal-preskrizzjoni akkwizittiva ta' tletin (30) sena.

23. Dwar il-preskrizzjoni akkwizittiva l-ewwel Qorti għamlet dawn il-konsiderazzjonijiet:

“Illi fil-mertu, dwar il-kwistjoni jekk is-socjeta' konvenuta akkwistatx id-dritt tal-awtur permezz tal-preskrizzjoni akkwizittiva, din il-Qorti tista' mill-ewwel telimina din il-possibilita' in vista tax-xhieda nekwivoka tar-rapprezentanti tas-socjeta' konvenuta (gia kkwotata fil-fatti aktar 'il fuq) illi sa qabel sar il-kuntratt fis-sena 2010 mal-Maestro Sammut is-socjeta' konvenuta kellha biss id-dritt li ddoqq il-marc u xejn aktar. In

vista ta' ammissjoni carissima u nvekwivoka da parti tal-istess socjeta' konvenuta u r-rapprezentanti taghha li sas-sena 2010 kien hemm biss id-dritt li dan jindaqq, il-Qorti ma ghandhiex alternattiva ghajr li tiddikjara li s-socjeta' konvenuta ma akkwistatx id-drittijiet tal-awtur fuq il-marc 'Letter A' bil-preskrizzjoni akwisittiva.

Illi tibqa' izda l-kwistjoni dwar jekk is-socjeta' konvenuta akkwistatx id-dritt li ddoqq il-marc in kwistjoni permezz tal-preskrizzjoni trentennali akwisittiva ... ghalkemm mill-atti jidher li s-socjeta' konvenuta ma kinitx qed tippossjedi l-partitura tal-marc in kwistjoni sa mis-sena 1968 bl-animu li l-marc per se kien proprjeta' taghha u dan fi kliem ir-rapprezentati taghha stess, jirrizulta mill-atti u ndubbjament li s-socjeta' konvenuta kienet qed tippossjedi l-partitura tal-marc bl-animu li tista' liberament iddoqq dan il-marc ...

...

... Ix-xhieda fl-atti ... ikkonfermaw li dan il-marc baqa' jindaqq mill-Banda Leone, kull sena, ghal diversi drabi fit-tliet ijiem tal-festa. Dan il-fatt ma gie bl-ebda mod kontestat. ...

In oltre r-rapprezentant tas-socjeta' attrici Joseph Buttigieg sostna fix-xhieda tieghu ... li sas-sena 2010 is-socjeta' attrici qatt ma qalghet l-ebda argument dwar dan il-marc mas-socjeta' konvenuta, wisq anqas gie pprezentat xi prova ta' att li skont il-ligi seta' jwaqqaf il-preskrizzjoni akwizittiva favur is-socjeta' konvenuta. L-istess Maestro Sammut ukoll ikkonferma li fis-sena 1992, meta ffirmaw mas-socjeta' attrici, li huwa ma kellu l-ebda ntenzjoni li jwaqqaf lis-socjeta' konvenuta milli ddoqq il-marc in kwistjoni. Il-Qorti ghalhekk, tqis li dawn il-fatti kollha kif anki ahjar esposti taht is-sezzjoni tal-fatti aktar 'il fuq u li qed taghmel taghha ai fini ta' din l-eccezzjoni, jissodisfaw l-elementi tal-pussess kontinwu, mhux miksur, pacifiku, pubbliku u mhux ekwivoku da parti tas-socjeta' konvenuta tad-dritt li ddoqq il-marc in kwistjoni kif rikjesti mil-ligi.

Dwar il-perjodu, jirrizulta li dan il-pussess ilu minn Mejju tas-sena 1968 (cioe' meta skont ir-rapprezentanti tas-socjeta' konvenuta l-partitura originali ghaddiet ghand l-istess socjeta' u ndaqq il-marc ghall-ewwel darba f'Awwissu, 1968 fil-festa ta' Santa Marija u ghadu jsir hekk sal-lum. Jirrizulta izda li l-pretensjonijiet tas-socjeta' attrici tressqu l-ewwel darba skont il-ligi fil-konfront tas-socjeta' konvenuta permezz ta' din il-kawza nhar it-30 ta' Settembru, 2010 ghalkemm fir-rikors guramentat tissemma' ittra ufficcjali datata l-istess sena li izda ma gietx ipprezentata kopja taghha. Ghaldaqstant jirrizulta lil din il-Qorti l-pussess skont il-ligi tad-dritt tas-socjeta' konvenuta li ddoqq il-marc 'Letter A' imsemmi 'Tenth Anniversary' u precedentement bhala 'Bonnici Brothers' ghal mill-anqas il-perjodu ta' erbghin (40) sena, ferm aktar mill-perjodu neccessarju fil-ligi. Ghal dawn ir-ragunijiet, l-eccezzjoni tal-preskrizzjoni akwisittiva a favur tas-socjeta' konvenuta tad-dritt li ddoqq il-marc in kwistjoni ghandha tigi milqugha.

Preskrizzjoni estintiva kontra s-socjeta' attrici:

... Mill-atti jirrizulta ampjament ippruvat u anki ammess mill-istess Maestro Joseph Sammut li huwa qatt ma ghamel l-ebda tentattiv sabiex iwaqqaf lis-socjeta' konvenuta milli ddoqq il-marc in kwistjoni lanqas meta fis-sena 1992 huwa ffirma l-iskrittura ta' bejgh mas-socjeta' attrici. Tant hu hekk li huwa nkluda klawzola li dan il-marc ma jindaqqx fil-festa ta' San Gorg, fir-Rabat, Ghawdex appuntu biex ma turtax ruhha s-socjeta' konvenuta li kellha d-dritt li ddoqq u li hija r-'rivali' tal-festa ta' San Gorg rapprezentata minn banda ohra 'La Stella' stante li din il-festa tigi celebrata fl-istess rahal u cioe' fir-Rabat, Ghawdex. Fl-atti ma giet ipprezentata l-ebda evidenza li s-socjeta' attrici, wara li dahlet fiz-zarbun tal-Maestro Sammut, baghtet xi att li permezz tieghu setghet legalment interrompiet il-preskrizzjoni tant li l-istess rapprezenanti tas-socjeta' attrici ammettew illi kieku ma kienx għall-mandat tas-sena 2010 huma ma kellhom l-ebda hsieb li jwaqqfu lis-socjeta' Leone milli ddoqq il-marc u qatt ma ttiehdu passi (ara l-fatti kif suesposti). L-ewwel atti ppruvati lil din il-Qorti li jinterrompu l-preskrizzjoni saru permezz ta' din il-kawza stess u jgibu d-data tat-30 ta' Settembru, 2010 u cioe' aktar minn erbghin sena minn meta bdiet tiddekorri l-preskrizzjoni estintiva fis-sena 1968. Jirrizulta għalhekk li għandha wkoll tirnexxi l-eccezzjoni tal-preskrizzjoni estintiva mqajjma mis-socjeta' konvenuta kontra s-socjeta' attrici."

24. L-attrici ssostni li m'huwiex minnu li l-konvenuta kienet iddoqq il-marc għall-perjodu kontinwu ta' tletin (30) sena mingħajr interruzzjoni. F'dan ir-rigward għamlet referenza għar-riċerka magħmula minnha fil-biblijoteka Vajringa, ir-Rabat bejn is-sena 1992 u 2000 kif ukoll għall-fatti li d-dokumenti pprezentati (Dok JA1 sa JA12)³ isemmu biss is-snin 1969, 1972-73, 1981-1989, u 2000 meta ndaqq il-marc. Issostni li minn dawk id-dokumenti jirrizulta li għal numru ta' snin l-appellata ma daqqitx il-marc in kwistjoni u għalhekk jonqos l-element tal-kontinwita` għall-perjodu kollu li trid il-liġi għall-akkwist permezz tal-preskrizzjoni akkwizittiva ta' tletin (30) sena.

³ Fol. 79 et seq.

25. In kwantu l-konvenuta wiegbet illi l-ilment hu biss kritika tal-apprezzament tal-fatti tal-ewwel Qorti, issir referenza għal dak li din il-Qorti qalet kemm-il darba:

“Il-Qorti tal-Appell għandha awtonomija sħiħha fl-apprezzament tal-fatti u għandha kull setgħa tinterpreta l-fatti mod ieħor minn kif tkun fehmothom qorti tal-ewwel grad. Huwa minnu illi fejn tidhol kredibilità ta’ xhieda li l-ewwel qorti tkun semgħet viva voce qorti ta’ reviżjoni ma hijjex sejra faċilment tiddisturba l-apprezzament li tkun għamlet l-ewwel qorti, u lanqas ma taqleb il-konklużjoni tal-ewwel qorti meta din tkun għażlet bejn żewġ possibiltajiet ta’ interpretazzjoni ta’ fatt li t-tnejn ikunu plawsibbli. Madankollu, il-Qorti tal-Appell għandha s-setgħa tikkorreġi kull apprezzament ta’ fatt li jidhrilha li jkun żbaljat irrispettivament mill-gravità tal-iżball. Iżżid tgħid, anzi, li, aktar u aktar f’sistema bħal tagħna fejn jeżisti grad wieħed biss ta’ appell, il-Qorti tal-Appell tkun qiegħda tonqos mid-dmir tagħha jekk tabdika mir-responsabilità tagħha li tagħmel apprezzament awtonomu tal-fatti.”⁴

26. Dwar il-meritu l-konvenuta wiegbet illi: (a) hija qieset li kellha dritt iddoqq dan il-marċ sa mill-1968 meta l-Mro. Sammut għaddielha l-partitura oriġinali; (b) il-marċ ingħata isem u saħansitra laqam mill-konvenuta; (ċ) il-marċ hu sinonimu mal-Banda Leone u l-festa ta’ Santa Marija organizzata mill-konvenuta kif konfermat mis-surmast tal-attriċi stess fost xhieda oħra; (d) il-marċ ilu jindaqq regolarment minnha għal aktar minn tletin sena kif konfermat minn bosta xhieda u provi oħra dokumentarji filwaqt li d-dokumenti li għalihom tirreferi l-appellanti jirreferu biss għal marċi ġodda bejn l-1992 u s-sena 2000 meta ovvjament dan ma kienx marċ ġdid; u li (e) l-appellanti kienet konxja li l-appellata kellha d-dritt iddoqq dan il-marċ u qatt m’għamlet xejn biex iżżommha.

⁴ *Judith Nicola Cordina v. Michael Angelo Cordina*, deċiża minn din il-Qorti fis-27 ta’ Jannar, 2021.

27. Il-Qorti tirreferi għal dawn il-fatti:

27.1. Il-Mro. Joseph Sammut kiteb il-marċ 'Bonnici Brothers' fl-1952 meta kien surmast tal-Banda San Ġuzepp, Hamrun. Skont ftehim mal-Banda San Ġuzepp, wara erba' snin tahom id-dritt li jdoqqu dan il-marċ (*performing rights*) iżda m'għaddilhomx il-proprjeta⁵. Il-Banda ta' San Ġuzepp issejjaħ dan il-marċ *Bonnici Brothers* għal min iffinanzjah;

27.2. Sussegwentement il-Mro. Sammut mar surmast mal-Banda Leone, Victoria, Għawdex. Dan kien għal ħabta tas-sena 1958.⁶ F'għeluq l-għaxar snin mal-konvenuta, huwa ngħata rigal ta' għaxar liri Maltin (Lm10) u sabiex jirreċiproka⁷, xi Mejju tal-1968 taha b'donazzjoni d-dritt mhux esklussiv⁸ li ddoqq il-marċ in kwistjoni⁹ flimkien mal-partitura oriġinali tal-marċ. Il-marċ in kwistjoni ndaqq għall-ewwel darba fil-festa ta' Santa Marija ta' dik is-sena u ngħata l-isem *10th Anniversary*¹⁰ proprju għaliex kien jimmarka għeluq l-għaxar snin tal-Mro. Sammut mal-Banda Leone.¹¹ Informalment kien jissejjaħ ukoll *Letter A*;

⁵ Fol. 104.

⁶ Fol. 66.

⁷ Fol. 19.

⁸ Fol. 74.

⁹ Fol. 67, 104, 106. Is-surmast Joseph Sammut għamilha ċara li kull ma taha lill-konvenuta kien "... *il-permess biex iddoqqu dan il-marċ, xejn iktar, fiż-żmien li kont Surmast..... Nerga nteni illi meta fis-sixty eight (68) tajthom il-marċ ma bieghhejtx id-drittijiet tal-awtur fuq dan il-marċ, hemm x'hemm iddikjarat fil-kuntratt li ffirmajna għand in-Nutar Hili.....*".

¹⁰ Fol. 68.

¹¹ Fol. 19, 67.

27.3. Joseph Apap, segretarju tal-konvenuta meta xehed,¹² qal li dak iż-żmien kien bandist mal-istess soċjeta` u li l-marċ reġa' ndaqq b'talba ġenerali fl-1969 kif jirriżulta minn Dok. JA1 a fol. 79. Minn hemm sar sinonimu mal-festa ta' Santa Marija u kien jindaqq matul it-tlitt ijiem tal-festa fil-marċijiet brijużi. Kien jingħata wkoll lill-baned li jkunu mistiedna hekk kif fil-fatt ingħata lill-banda tal- attriċi fil-1969.¹³ L-istess xhud ippreżenta wkoll: (i) *leaflets* li ħarġet l-*Aurora Youth Movement* fl-1972 u 1973 fejn ġie ppubblikat kliem sabiex jitkanta mal-mużika tal-marċ in kwistjoni¹⁴; (ii) il-programm tal-festa għas-snin 1974¹⁵, 1980 sas-sena 1986¹⁶ u tas-sena 1988¹⁷ fejn jirriżulta li l-marċ in kwistjoni indaqq b'talba ġenerali; u (iii) kopji tal-qoxra ta' *cassettes* tal-marċi li ndaqqew mill-Banda Leone fl-1984, fl-1986, fl-1987, fl-1989 u fis-sena 2000 li lkoll jinkludu l-marċ in kwistjoni.¹⁸ Tenna li dan il-marċ huwa sinonimu mal-Festa ta' Santa Marija;¹⁹

27.4. Il-Mro. Joseph Sammut dam surmast tal-Għaqda Filarmonika Leone sal-1991.²⁰ Sussegwentement fid-29 ta' Jannar 1992 iffirma ftehim mal-attriċi li bih biegh il-marċ brijuż in kwistjoni bil-

¹² Seduta tat-18 ta' Frar 2011 (fol. 65).

¹³ Dok JA2 a fol. 80.

¹⁴ Dok JA3 – Dok JA4 a fol. 81 – 86.

¹⁵ Dok JA 11 a fol. 99 – 100.

¹⁶ Dok. JA5 a fol. 87 *et seq.*

¹⁷ Dok JA 10 a fol. 98.

¹⁸ Dok JA6 u JA9 a fol. 94 – 97.

¹⁹ Fol. 78.

²⁰ Fol. 19.

kondizzjoni li l-marċ ma jindaqqx fil-festa ta' San Ġorġ f'Għawdex u ma jkunx jista' jgħassmu f'Għawdex lil ħaddieħor;²¹

27.5. Dan ġie kkonfermat minn Peter Paul Portelli, li kien il-firmatarju fuq l-istess ftehim u deher għall-attriċi.²² Dan ix-xhud qal ukoll li Joseph Grech, li dak iż-żmien kien l-assistent surmast banda Leone, kien infurmah li l-Mro. Sammut kien waqqaf lill-banda milli ddoqq il-marċ. Dan iżda ġie miċħud mill-Mro. Sammut li xehed (seduta 3 ta' Marzu 2010) li qatt ma waqqaf lill-konvenuta milli ddoqq dak il-marċ.²³ Tant hu hekk li fl-istess ftehim impona kundizzjoni li l-attriċi ma ddoqqx il-marċ fil-festa ta' San Ġorġ²⁴ minħabba r-rivalità bejn din tal-aħħar u l-konvenuta kif ikkonferma Peter Paul Portelli.²⁵ F'kull każ, dan tal-aħħar xehed li minn dak il-perjodu 'l quddiem il-Banda Leone għamlet żmien twil ma ddoqqx il-marċ f'Santa Marija;

27.6. Dan jgħidu wkoll James Buttigieg,²⁶ il-president tal-appellanti, li kull sena jmur għall-festa ta' Santa Marija sabiex josserva xi jkun qed jagħmel ħaddieħor. Ippreżenta wkoll riċerka li għamel fil-Biblijoteka Vajringa, ir-Rabat Għawdex dwar il-pubblikazzjonijiet li ħarġet il-konvenuta mill-1992 sas-sena 2000 li mkien ma jindikaw li kien jindaqq

²¹ Fol. 6.

²² Fol. 22.

²³ Fol. 105.

²⁴ Fol. 6.

²⁵ Fol. 23.

²⁶ Fol. 25 *et seq.*

il-marċ *de quo*.²⁷ Huwa minnu li wħud minn dawn il-pubblikazzjonijiet jelenkaw prinċipalment il-marċi ġodda, u l-marċ in kwistjoni ma kienx ġdid. Iżda fejn kien se jindaqq xi marċ mhux ġdid, l-istess publikazzjoni fiha notament li ser jindaqq dak il-marċ fuq talba ġenerali. Hekk ġara fis-snin 1991²⁸, 1994²⁹ u 1995³⁰. Fis-snin 1992³¹, 1996³², 1997³³, 1998³⁴ ġew elenkati l-marċi b'mod ġenerali rrispettivament kinux ġodda jew le. Għalkemm hemm referenza għal daww il-marċi li kienu ser jindaqq fuq talba ġenerali, il-marċ in kwistjoni ma kienx wieħed minnhom. Fl-1993 għalkemm il-pubblikazzjoni tirreferi għal '*marċi ġodda*' fil-lista jinsab ukoll il-marċ Aurora li kien ilu jindaqq mill-anqas mill-1980.³⁵ Il-marċ in kwistjoni lanqas ma jidher li ndaqq fis-sena 1999.³⁶ Madanakollu, in kontro-eżami dan ix-xhud ikkonferma li l-istess marċ indaqq mill-appellata fl-aħħar erba' snin – ossija mill-2006 sal- 2010 u li kieku fis-sena 2010 l-appellata ma ppreżentatx rikors għall-ħruġ ta' mandat ta' inibizzjoni kontriha, il-konvenuta ma kellhiex ħsieb li twaqqaf id-daqq tal-marċ.³⁷

27.7. Joseph Grech, surmast tal-attriċi mill-1992, ikkonferma li l-marċ kien żgur jindaqq mill-konvenuta fl-1978 għaliex dak iż-żmien

²⁷ Dok. JB2 a fol. 29 *et seq.*

²⁸ Fol. 30.

²⁹ Fol. 33.

³⁰ Fol. 34.

³¹ Fol. 31.

³² Fol. 35.

³³ Fol. 36.

³⁴ Fol. 37.

³⁵ Fol. 87.

³⁶ Fol. 38.

³⁷ Fol. 27.

huwa kien bandist magħha. Qal ukoll li fiż-żmien li kien parti mill-Banda Leone l-marċ kien jindaqq fil-festa u li kien wieħed mill-aktar marċi popolari fost il-membri³⁸ tant li għal Għawdex kien sinonimu mal-Banda Leone.³⁹

28. Minn dawn il-fatti l-Qorti tikkonkludi li għalkemm il-marċ in kwistjoni kien tassew popolari u sinonimu mal-konvenuta bejn is-sena 1968 sal-bidu tad- disġinijiet, wara li l-Mro. Sammut ma' baqax surmast il-provi juru li x'aktarx il-marċ ma baqax jindaqq.

29. Dan apparti li meta l-marċ kien jindaqq waqt il-festa ta' Santa Marija, kien bil-kunsens u pjaċir tal-Mro. Sammut. Il-konvenuta ma spjegatx kif setgħet takkwista bil-preskrizzjoni akkwizittiva meta tqis dak li jipprovdi l-Art. 2121(1) tal-Kodiċi Ċivili (Kap. 16). Ma jirriżultax li mis-sena 1968 sakemm il-Mro. Sammut baqa' mal-konvenuta, inbidel xi haġa fl-arranġament li l-konvenuta kellha mal-Mro. Sammut (Art. 2121(2) tal-Kodiċi Ċivili). Imbagħad fl-1992 biegh il-marċ lill-attriċi u kif qalet din il-Qorti fis-sentenza tad-29 ta' Mejju 2015 b'dak li sar "*9..... l-attriċi kienet qiegħda tikseb il-jeddijiet kollha fuq il-komposizzjoni ħlief dawk li espressament kienu esklużi*". Minn dak iż-żmien żgur li m'għaddewx tletin sena.

³⁸ Fol. 54.

³⁹ Fol. 55.

30. Għaldaqstant, l-attriċi għandha raġun li l-preskrizzjoni akkwizittiva ta' tletin (30) sena ma tirriżultax fir-rigward tad-daqq tal-marc in kwistjoni.

31. Billi l-konvenuta ma akkwistatx bil-preskrizzjoni akkwizittiva ta' tletin (30) sena xi jedd li ddoqq il-marc 'Letter A' għal xi żmien determinat jew indefinit u l-attriċi hi s-sid tal-marc, l-eċċezzjoni ma tistax tirnexxi wkoll fir-rigward tal-preskrizzjoni estintiva taht l-Art. 2143 tal-Kodiċi Ċivili.

32. Għaldaqstant, tilqa' t-tielet aggravju tal-attriċi.

Appell inċidentali tal-konvenuta.

33. L-appell inċidentali tal-konvenuta hu b'referenza għall-ħames eċċezzjoni li titratta dwar l-Art. 9(1)(g) tal-Kap. 415. Fis-sentenza appellata intqal:

“L-ecezzjoni ai termini tal-artikolu 9 tal-Kap. 415:

Illi in vista tal-konkluzjonijiet suesposti ta' din il-Qorti, jista' jinghad li decizjoni dwar din l-ecezzjoni hija biss wahda akkademika izda din il-Qorti ser tgharbel u tiddeciedi l-istess sabiex jigi evitat dak li gia seh f'din il-kawza u cioe' li f'kaz li d-decizjoni tmur għall-appell terga' tinqala' l-kwistjoni dwar id-dritt tad-doppio esame reklamat mis-socjeta' konvenuta fi stadju ta' appell.

Illi l-hames eccezzjoni tas-socjeta' konvenuta taqra kif isegwi:

5. Illi, dejjem minghajr pregudizzju għall-premess, anke jekk għall-pura grazzja tal-argument wiehed kellu jikkoncedi li s-socjeta' rikorrenti hija l-proprjetarja tal-marc in kwistjoni u per konsegwenza tgawdi d-drittijiet tal-awtur fuq dan il-marc, tali drittijiet tal-awtur ma jipprekludux lis-socjeta' intimata milli ddoqq dan il-marc fil-pubbliku. Dan għar-raguni li fit-termini tal-artikolu 9(1)(g) tal-Kap 415, id-drittijiet tal-awtur ma jinkludux il-projbizzjoni tat-twettiq, daqq jew wiri ta'

xogħol f'post fejn ma jithallas ebda dritt ta' dhul għal dan l-att minn xi club li l-iskop tiegħu ma jkunx li jagħmel qliegh.'

Is-socjeta' attrici sabiex tirribatti għal din l-eccezzjoni ssostni li huwa l-artikolu stess kwotat mis-socjeta' konvenuta li jeskludi l-possibilita' li s-socjeta' attrici ddoqq dan il-marc fil-pubbliku mingħajr ebda restrizzjoni.

Illi bl-argument tas-socjeta' konvenuta, kull banda għandha d-dritt li ddoqq kull marc fil-pubbliku rrilevantament mill-fatt jew le nġhatatx id-dritt li ddoqqu jew jekk xtratux. Certament tali argument kieku kellu jigi validat ipoggi s-sistema ta' kif jindaqqu, jinxtraw eccetera l- marcijiet kif anki spjegata fl-atti tisfuma fix-xejn.

Illi l-artikolu li qed issir referenza għalih mis-socjeta' konvenuta jaqra kif isegwi:

"9. (1) Id-drittijiet tal-awtur f'xogħol awdjoviziv, database, xogħol letterarju hliet fil-kaz ta' program tal-computer, xogħol muzikali jew artistiku ma għandux jinkludi d-dritt ta' awtorizzazzjoni jew projbizzjoni:

.....

(g) it-twertieq, daqq jew wiri ta' xogħol f'post fejn ma jithallas ebda dritt ta' dhul għal dan l-att minn xi club li l-iskop tiegħu ma jkunx li jagħmel qliegh;"

Illi l-artikolu 2 tal-istess Kap. 415 jiddeskrivi xogħol muzikali kif isegwi:

"xogħol muzikali" tfisser kull xogħol muzikali, irrISPettivament mill-kwalita' muzikali, u tinkludi xogħlijiet komposti għall-akkompanjament muzikali.'

Illi minn kliem l-artikolu 9 huwa car li xogħol muzikali huwa eskluż mill-limitazzjoni mposta fuq id-drittijiet tal-awtur fosthom dik tas- sub-artikolu g. Fil-kaz odjern il-marc in kwistjoni ma hemmx dubju li jikkwalifika bħala 'xogħol muzikali' fid-definizzjoni hawn fuq ikkwotata u huwa eskluż mill-ezenzjoni fl-artikolu 9, għaldaqstant is-socjeta' konvenuta ma tistax tistrieħ fuq l-artikolu 9 tal-Kap. 415 bħal eccezzjoni favur li hija tista' ddoqq il-marc fil-pubbliku mingħajr ebda restrizzjoni. Din l-eccezzjoni għalhekk jisthoqq li tigi michuda".

34. Is-socjeta' konvenuta ssostni li l-interpretazzjoni legali mogħtija mill-ewwel Qorti tal-Artikolu 9(1)(g) tal-Kap. 415 m'hijiex korretta. Tgħid illi kieku verament il-legislatur ried illi xogħol muzikali ma jkunx kolpit bil-

limitazzjonijiet imposti fuq id-drittijiet tal-awtur, huwa ma kien sejjer qatt juża l-kelma daqq fil-paragrafu (g) tal-istess artikolu. Tikkontendi li l-kelma ‘*ħlief*’ fl-Artikolu 9(1) teskludi biss mill-kappa tal-limitazzjonijiet imposti fuq id-drittijiet tal-awtur programmi ta’ *computer*. Tinsisti għalhekk li f’kull każ hija għandha d-dritt teżegwixxi dan il-marċ.

35. Mill-atti ma jirriżultax li l-attriċi wiegħbet għalkemm notifikata bl-appell inċidentali.

36. L-awtorizzazzjoni jew projbizzjoni ta’ daqq ta’ xogħol mużikali hu wieħed mill-jeddijiet li għandha l-persuna li għandha d-drittijiet tal-awtur fix-xogħol mużikali (ara Art. 7 tal-Kap. 415). B’dak li sar fl-1992 id-drittijiet tal-awtur tal-marċ għadda għand l-attriċi.

37. Fin-nota ta’ sottomissjonijiet l-attriċi kienet argumentat li x-xogħol meritu tal-kawża jaqa’ taħt id-definizzjoni tal-kliem ‘xogħol mużikali’ (Art. 2 tal-Kap. 415). Il-konvenuta taqbel. L-attriċi ssostni li l-kliem “*ħlief fil-każ*” f’Art. 9(1) tapplika wkoll għal xogħol mużikali.

38. Din il-Qorti ma taqbilx. Il-kliem “*ħlief fil-każ*” f’Art. 9(1) qegħdin jirreferu biss għal ‘*program tal-computer*’ li ovvjament hu xogħol letterarju. Il-kliem li uża l-legislatur m’huwiex “*ħlief fil-każijiet*”. Dan appartni li kieku

I-leġislatur ma riedx li dik l-eċċezzjoni tapplika għal xogħol mużikali jew artistiku, ma kienx jinkludihom f'dak is-subinċiż.

39. L-Art. 9(1)(g) jagħmilha ċara li fejn *“(g) it-twettiq, daqq jew wiri ta’ xogħol”* isir f’post fejn ma jithallasx dritt ta’ dñul għal dak l-att minn xi klabb li ma jkollux l-iskop li jagħmel qliegħ, allura d-drittijiet tal-awtur ma jinkludux ir-regola ta’ awtorizzazzjoni jew projbizzjoni.

40. Il-konvenuta hi klabb tal-banda. Ma jidhirx li hemm xi kontestazzjoni li l-iskop tal-klabb m’huwix li tagħmel qliegħ tant hu hekk li fin-nota ta’ sottomissjonijiet l-attriċi m’għamlet l-ebda kumment f’dak ir-rigward.

41. Madankollu jidher li l-konvenuta ma tatx każ li fl-istess disposizzjoni hemm subinċiż (3) li jipprovdi:

“(3) L-eċċezzjonijiet u l-limitazzjonijiet li hemm provdut dwarhom f’dan l-artikolu għandhom jiġu biss applikati f’dawk il-każijiet partikolari li ma jmorrux kuntrarju mal-esplorazzjoni normali tax-xogħol jew suġġett ieħor u li ma jippreġudikawx b’mod mhux raġonevoli l-interessi leġittimi tad-detentur ta’ drittijiet”.

42. Il-konvenuta ma ressqet l-ebda argumenti f’dan ir-rigward u wisq inqas provi. Ir-realta` hi li jekk il-konvenuta tibqa’ ddoqq il-marċ fil-festa ta’ Santa Marija, Victoria, Għawdex dan ser iwassal għal telf fi dñul li tista’ tagħmel l-attriċi li kieku l-konvenuta titlobha l-permess sabiex iddoqq il-

marċ fil-festa ta' Santa Marija jew festi oħra li fihom il-banda tipparteċipa f'Għawdex.

43. Għaldaqstant, tiċċhad l-aggravju tal-konvenuta.

Għal dawn il-motivi tiddeċiedi billi:

1. Tiċċhad l-ewwel aggravju.
2. Tilqa' t-tieni aggravju sa fejn kompatibbli ma' dak li ngħad hawn fuq u tvarja s-sentenza tal-ewwel Qorti tat-12 ta' Lulju 2016 u filwaqt li tħassar it-tielet paragrafu tal-parti dispożittiva tas-sentenza, tiċċhad it-tielet eċċezzjoni tal-konvenuta.
3. Tiċċhad l-appell inċidentali.

Spejjeż tal-appell jinqasmu nofs bin-nofs filwaqt li l-ispejjeż tal-appell inċidentali a karigu tal-konvenuta.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
gr